

प्रेस-विज्ञप्ति

डिजीटल भुगतान को बढ़ावा देने के लिए मुख्य कार्यकारी अधिकारी की अध्यक्षता में हुई जागरूकता एवं प्रशिक्षण कार्यक्रम

दीव, 08 जून, 2020: दीव में डिजीटल भुगतान को बढ़ावा देने के लिए एवं लोगों को इसके प्रति जागरूक बनाने के लिए दीव जिला पंचायत के मुख्य कार्यकारी अधिकारी श्री वैभव रिखारी की अध्यक्षता में दीव नगरपालिका परिषद के सभागार में आज जागरूकता एवं प्रशिक्षण कार्यक्रम का आयोजन किया गया । भारत के माननीय प्रधानमंत्री श्री नरेन्द्र मोदी जी के स्वप्न को साकार करने के लिए माननीय प्रशासक श्री प्रफुल पटेल जी के नेतृत्व में दादरा एवं नगर हवेली तथा दमण एवं दीव में डिजीटल भुगतान के प्रति दुकानदारों, व्यापारियों और लोगों को जागरूक बनाने की कवायद शुरू की गई है। दीव जिला प्रशासन की ओर से दीव के आम नागरिकों के साथ-साथ व्यापारी वर्ग को जागरूक एवं प्रशिक्षित करने के लिए विशेष कार्यक्रम चलाये जा रहे हैं। इसी क्रम में आज जागरूकता एवं प्रशिक्षण कार्यक्रम का आयोजन किया गया।

आज के इस कार्यक्रम की अध्यक्षता श्री वैभव रिखारी ने की । इसमें लीड बैंक के मैनेजर के साथ-साथ दीव के होटल मालिको, पेट्रोल पंप के मालिक और शराब दुकान के विक्रेताएं मुख्य रूप से उपस्थित रहे। श्री वैभव रिखारी ने बताया कि डिजीटल भुगतान आज के समय के लिए अति आवश्यक एवं महत्वपूर्ण है। मुद्रा के डिजीटल विनिमय से अर्थव्यवस्था को बल मिलता है और यह मुद्रा विनिमय का एक सुलभ एवं आसान साधन है। कोरोना महामारी के समय में यह अत्यंत लाभप्रद और सुरक्षित माध्यम भी है, जिसके तहत हम मुद्रा का विनिमय कर सकते हैं। डिजीटल भुगतान से कोविद-19 वायरस के संक्रमण का खतरा भी नहीं रहता है। अतः इसकी अनिवार्यता को देखते हुए पूरे जिले में इसे शत-प्रतिशत लागू किया जाना चाहिए। बैठक में पेट्रोल पंप, शराब दुकान एवं होटल मालिकों ने इसे शत-प्रतिशत लागू करने के प्रति अपनी सहमति जतायी।